

പദ്ധതിയുടെ പ്രഖ്യാപനത്തിലൂടെ കേരളത്തിലെ മരച്ചീനി, നേന്ത്രൻ, കൈതച്ചക്ക, കമ്പളം, വെള്ളരി, പാവൽ, പടവലം, വള്ളിപ്പയർ, തക്കാളി, വെണ്ട, കാബേജ്, കാരറ്റ്, ഉരുളക്കിഴങ്ങ്, ബീൻസ്, ബിറ്റ്റ്റ്സ്, വെളുത്തുള്ളി എന്നീ 16 ഇനം പഴം പച്ചക്കറികൾക്കാണ് അടിസ്ഥാന വില പ്രഖ്യാപിച്ചത്. 2020-21 വർഷത്തിൽ വിവിധ ജില്ലകളിന്മേൽ പച്ചക്കറികളുടെ സംഭരണത്തിലൂടെ 2712 കർഷകർക്ക് 3.021 കോടി രൂപ നൽകുകയും ചെയ്തു. കൂടാതെ 2187 കർഷകർക്ക് 1.54 കോടി രൂപ നൽകുന്നതിനുള്ള നടപടികൾ സ്വീകരിച്ചിട്ടുണ്ട്. പദ്ധതിയുടെ കീഴിൽ 28-7-2021 വരെ 61439 കർഷകരാണ് രജിസ്റ്റർ ചെയ്തിട്ടുള്ളത്. കോവിഡ് 19 രണ്ടാം തരംഗമുണ്ടായ സാഹചര്യത്തിൽ നടപ്പാക്കിയ അടച്ചിടൽ കാരണം വിപണിയിൽ കർഷകരുടെ ഉത്പന്നങ്ങൾ വിൽക്കുന്നതിന് പ്രയാസങ്ങൾ അനുഭവപ്പെട്ടു. ഇത് പരിഹരിക്കുവാൻ സർക്കാർ സംവിധാനമുപയോഗിച്ച് നിരവധി ഇടപെടലുകൾ നടത്തുകയും ചെയ്തു. AIMS പോർട്ടലിൽ രജിസ്റ്റർ ചെയ്ത അർഹരായ കർഷകർക്ക് അടിസ്ഥാന വില പദ്ധതിപ്രകാരം സഹായം ലഭിക്കുന്നതിന് ഈ വർഷം 10.00 കോടി രൂപ വകയിരുത്തിയിട്ടുള്ളതും 6-7-2021 -ലെ GO (Rt) 580/2021/Agri നമ്പർ ഉത്തരവ് പ്രകാരം ടി തുകയ്ക്ക് ഭരണാനുമതി നൽകിയിട്ടുള്ളതുമാണ്. അടച്ചിടൽ കാരണം മരച്ചീനി വിറ്റഴിക്കുന്നതിന് കർഷകർക്ക് ബുദ്ധിമുട്ടുണ്ടായ സാഹചര്യത്തിൽ AIMS പോർട്ടലിൽ രജിസ്റ്റർ ചെയ്യാത്ത കർഷകരുടെയും മരച്ചീനി അടിസ്ഥാന വിലയ്ക്ക് സംഭരിക്കുന്നതിന് ഹോർട്ടികോർപ്പിന് നിർദ്ദേശം നൽകുകയും അതുപ്രകാരം ഹോർട്ടികോർപ്പ് വിപണിയിൽ ഇടപെടുകയും ചെയ്തു. കൂടാതെ കൃഷി വകുപ്പിന്റെ നേതൃത്വത്തിൽ നഗര പ്രദേശങ്ങളിൽ വഴിയോര വിപണികൾ സംഘടിപ്പിക്കുകയും തദ്ദേശഭരണ സ്ഥാപനങ്ങളുടെയും ക്ഷീര സഹകരണ സ്ഥാപനങ്ങളുടെയും സഹകരണത്തോടെ മരച്ചീനി വിറ്റഴിക്കുന്നതിനുള്ള നേതൃത്വം കൃഷി ഓഫീസർമാർ കൈക്കൊണ്ടിട്ടുണ്ട്.

**ഫാം ടൂറിസം പദ്ധതി**

55 (2774) ശ്രീ. ആന്റണി ജോൺ: താഴെക്കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) കോതമംഗലം മണ്ഡലത്തിലെ നേര്യമംഗലം ജില്ലാ കൃഷിതോട്ടത്തിൽ ആരംഭിക്കുന്ന ഫാം ടൂറിസം പദ്ധതിയുടെ നിലവിലെ സ്ഥിതി വിശദമാക്കാമോ?

നേര്യമംഗലം ജില്ലാ കൃഷിതോട്ടത്തിൽ ഫാം ടൂറിസം നടപ്പിലാക്കുന്നതിനായി 50 കോടി രൂപയുടെ പ്രൊപ്പോസൽ കേരള ലാൻഡ് ഡെവലപ്മെന്റ് കോർപ്പറേഷൻ (കെ.എൽ.ഡി.സി.) സമർപ്പിച്ചിരുന്നു. വിവിധ സ്രോതസ്സുകളിൽ നിന്നും തുക കണ്ടെത്തിക്കൊണ്ട് ഘട്ടങ്ങളായി നടപ്പിലാക്കാനുള്ളതാണ് ടി പദ്ധതി. ഇതിന്റെ ആദ്യ ഘട്ടത്തിൽ 13.53 കോടി രൂപ (ആർ.കെ.ഐ.-10 കോടി, ആർ.കെ.വി.വൈ. - 3.53 കോടി) അനുവദിച്ചിട്ടുണ്ട്. ഇതിൽ ആർ.കെ.വി.വൈ.-യുടെ

1.18 കോടി രൂപയുടെ വർക്കുകൾ സ്റ്റേറ്റ് അഗ്രിക്കൾച്ചർ എഞ്ചിനീയറിംഗ് വിഭാഗം നടപ്പിലാക്കുമ്പോൾ, ബാക്കി 12.35 കോടി രൂപയുടെ വർക്കുകളാണ് കെ.എൽ.ഡി.സി. നിർവ്വഹിക്കുന്നത്. പരിശീലന കേന്ദ്രം, ഗസ്റ്റ് ഹൗസ്, ചെറുകിട സംസ്കരണ യൂണിറ്റുകൾ, ചെക്ക് ഡാം, ഹൈടെക് പോളി ഹൗസ്, ഗ്രീൻ ഹൗസ്, ഇന്റഗ്രേറ്റഡ് ഫാമിംഗ് സിസ്റ്റം എന്നിവയുടെ പ്രവൃത്തികൾ പുരോഗമിക്കുന്നു. കൂടാതെ മത്സ്യ കളങ്ങൾ, വിവിധ വിളകളുടെ മ്യൂസിയം, കൂൺ കൃഷി യൂണിറ്റുകൾ, വില്പന ശൃംഖലകൾ എന്നിവയുടെ വർക്കുകൾ പുരോഗമിക്കുന്നു. കൃത്യത കൃഷി സംവിധാനം സ്ഥാപിക്കൽ, ഹൈ ഡെൻസിറ്റി പഴത്തോട്ടങ്ങൾ സ്ഥാപിക്കൽ എന്നിവയുടെ വർക്കുകൾ ആരംഭിച്ചു.

(ബി) നേര്യമംഗലം കൃഷി ഫാമിൽ ഫാം ടൂറിസം നടപ്പിലാക്കുന്നതിനുവേണ്ടി കേരള ലാൻഡ് ഡെവലപ്മെന്റ് കോർപ്പറേഷൻ തയ്യാറാക്കിയ അൻപത് കോടി രൂപയുടെ ഫാം ടൂറിസം പ്രോജക്റ്റിൽ എന്ത് തുടർ നടപടിയാണ് സ്വീകരിച്ചിട്ടുള്ളതെന്ന് വിശദമാക്കാമോ?

കെ.എൽ.ഡി.സി. തയ്യാറാക്കിയ 50 കോടി രൂപയുടെ ഫാം ടൂറിസം പ്രോജക്റ്റിൽ നിലവിൽ അനുവദിച്ചിട്ടുള്ള തുക 13.53 കോടി രൂപയാണ് (ആർ.കെ.ഐ.-10 കോടി, ആർ.കെ.വി.വൈ.- 3.53 കോടി). ആർ.കെ.വി.വൈ. ഫണ്ടിൽ 1.18 കോടി രൂപയുടെ പ്രവർത്തനങ്ങൾ സ്റ്റേറ്റ് അഗ്രിക്കൾച്ചർ എഞ്ചിനീയറിംഗ് വിഭാഗത്തിന് കീഴിൽ നടപ്പിലാക്കേണ്ടവയാണ്. പമ്പ് ഹൗസ്, കന്നുകാലി ഷെഡ്ഡുകൾ, ഗ്രൗണ്ട് വാട്ടർ ടാങ്കുകൾ എന്നിവയുടെ നിർമ്മാണം, വിവിധ യന്ത്രങ്ങൾ വാങ്ങൽ എന്നിവ പൂർത്തീകരിച്ചുകഴിഞ്ഞു. കെ.എൽ.ഡി.സി.-യുടെ പ്രവർത്തനങ്ങൾ ചുവടെ ചേർക്കുന്നു :

റി-ബിൽഡ് കേരള ഇനിഷ്യേറ്റീവ് സ്കീമിൽ (ആർ.കെ.ഐ) ഉൾപ്പെടുത്തി 6-2-2020-ലെ സ.ഉ.(സാധാ)നമ്പർ 75/2020/പി.&ഇ.എ. സർക്കാർ ഉത്തരവ് പ്രകാരം 10 കോടി രൂപയുടെ ഭരണാനുമതി കെ.എൽ.ഡി.സി.-ക്ക് ലഭിച്ചു. ഫാം ടൂറിസത്തിന്റെ സാധ്യത പ്രയോജനപ്പെടുത്തുക, ഫാം തൊഴിലാളികളുടെയും യുവ ജനങ്ങളുടെയും തൊഴിലവസരം വർദ്ധിപ്പിക്കുക, ഫാമിലെ മറ്റു പ്രവർത്തനങ്ങളെ വിപുലീകരിച്ച് സമഗ്രവികസനം ഉറപ്പാക്കുക എന്നീ ലക്ഷ്യം ഉൾപ്പെടുന്ന പദ്ധതിയുടെ ആദ്യ ഘട്ടത്തിൽ 10 കോടി രൂപയുടെ നിർമ്മാണ പ്രവൃത്തികൾ ആരംഭിച്ചിട്ടുണ്ട്. ചുവടെ പറയുന്ന ഘടകങ്ങൾ ഇതിൽ ഉൾപ്പെടുന്നു.

ക്രമ നമ്പർ	ഇനം	തുക (ലക്ഷത്തിൽ)
(1)	(2)	(3)

(1)	(2)	(3)
1	ഡെവലപ്മെന്റ് ഓഫ് ഇന്റഗ്രേറ്റഡ് ഫാമിംഗ് സിസ്റ്റം	165.00
2	ഹൈടെക് പോളി ഹൗസ്, ഗ്രീൻ ഹൗസ് എന്നിവ	100.00
3	പരിശീലന കേന്ദ്രവും ഗസ്റ്റ് ഹൗസും	375.00
4	ചെക്ക് ഡാമിന്റെ നിർമ്മാണം	175.00
5	ചെറുകിട സംസ്കരണ യൂണിറ്റുകൾ	125.00
6	ടോപ്പോഗ്രാഫിക് സർവ്വേ	12.00
7	മറ്റു ചെലവുകളും മേൽനോട്ട ചെലവുകളും ഉൾപ്പെടെ	48.00
	ആകെ	1000.00

പ്രസ്തുത പ്രവൃത്തികളിൽ ഹൈടെക് സൂക്ചേഴ്സ്, ചെക്ക് ഡാം, കുളങ്ങൾ, സ്കാൾ സ്റ്റെയിൽ പ്രോസസ്സിംഗ് യൂണിറ്റുകൾ, പരിശീലന കേന്ദ്രവും ഗസ്റ്റ് ഹൗസും നിർമ്മിക്കൽ മുതലായവ ഇതിനോടകംതന്നെ ആരംഭിക്കുകയും 25% ഭൗതിക പുരോഗതി കൈവരിക്കുകയും ചെയ്തിട്ടുണ്ട്. റീ-ബിൽഡ് കേരള ഇനിഷ്യേറ്റീവ് പദ്ധതിയിൽ 2.35 കോടി രൂപയുടെ പ്രവർത്തനങ്ങൾ കെ.എൽ.ഡി.സി. നടപ്പിലാക്കുന്നുണ്ട്. അതിൽ 2 മത്സ്യക്കുളങ്ങൾ, വിവിധ വിളകളുടെ മ്യൂസിയം, കൂൺ കൃഷി യൂണിറ്റുകൾ, വില്പന ഗാലറികൾ എന്നിവയുടെ വർക്കുകൾ പുരോഗമിക്കുന്നു. കൃത്യത കൃഷി സംവിധാനം സ്ഥാപിക്കൽ, ഹൈ ഡെൻസിറ്റി പഴത്തോട്ടങ്ങൾ സ്ഥാപിക്കൽ എന്നിവയുടെ വർക്കുകൾ നടത്തുന്നതിനുള്ള ആദ്യ നടപടികൾ ആരംഭിച്ചിട്ടുണ്ട്.

(സി) ഫാം ടൂറിസത്തിന്റെ ഭാഗമായി എന്തെല്ലാം പദ്ധതികളാണ് നിർദ്ദിഷ്ട പ്രോജക്റ്റിൽ ഉൾപ്പെടുത്തിയിരിക്കുന്നതെന്ന് വിശദമാക്കാമോ?

നേര്യമംഗലം ജില്ലാ കൃഷിത്തോട്ടത്തിൽ 50 കോടി രൂപയുടെ ഫാം ടൂറിസം പ്രോജക്റ്റിൽ ഫെസിലിറ്റേഷൻ സെന്റർ, അഗ്രി ട്രേഡ് സെന്റർ, വാക് വേ, പ്രോമിനേഡ്, ഗോൾഡൻ റില്ല, ടെന്റ് ബെഡ് വിത്ത് ട്രെയ്ലറ്റ്, സീറ്റിംഗ് ബെഞ്ച്

വിത്ത് പ്ലാന്റർ ബോക്സ്, ഹാർഡ് റെയിൽ, എൻടൻസ് ഗെയിറ്റ്, നെയിം ബോർഡ്, ട്രെയ്ലർ ബ്ലോക്ക്, എൻടൻസ് പ്ലാസ, കോമ്പൗണ്ട് വാൾ മുതലായവയാണ് ഉൾപ്പെടുത്തിയിരിക്കുന്നത്.

(ഡി) ഹൈറേഞ്ചിന്റെ കവാടവും ഏറെ വിനോദസഞ്ചാരികൾ നിത്യേന സന്ദർശിക്കുന്നതുമായ നേര്യമംഗലം കൃഷി ഫാമിൽ ഫാം ടൂറിസം വേഗത്തിൽ ആരംഭിക്കുന്നതിനുവേണ്ട നടപടി സ്വീകരിക്കുമോ?

ഇപ്പോൾ അനുവദിച്ച 13.53 കോടി രൂപ വിനിയോഗിച്ച് ഫാം ടൂറിസവുമായി ബന്ധപ്പെട്ട വികസന പ്രവർത്തനങ്ങൾ നേര്യമംഗലം കൃഷി ഫാമിൽ വേഗത്തിൽ പുരോഗമിച്ചുവരികയാണ്.

**കാർഷിക വിളകളുടെ നാശനഷ്ടങ്ങൾ**

56(2775) ശ്രീ. അൻവർ സാദത്ത്: താഴെക്കാണുന്ന ചോദ്യത്തിന് കൃഷി വകുപ്പുമന്ത്രി സദയം മറുപടി നൽകുമോ:

2018-ലെ പ്രളയംമൂലമുണ്ടായിട്ടുള്ള കാർഷിക വിളകളുടെ നാശനഷ്ടങ്ങളുടെ കണക്കുകൾ ലഭ്യമാക്കുമോ; ഇവയ്ക്ക് വിള ഇൻഷുറൻസ് പരിരക്ഷയും നഷ്ട പരിഹാര ത്തുകയും വിതരണം ചെയ്യുന്നത് പൂർത്തിയായിട്ടുണ്ടോ; വിശദാംശം നൽകുമോ?

2018 ആഗസ്റ്റ് മാസത്തിലുണ്ടായ പ്രകൃതിക്ഷോഭംമൂലം സംസ്ഥാനമൊട്ടാകെ കാർഷിക മേഖലയ്ക്ക് 19001.84 കോടി രൂപയുടെ നാശനഷ്ടമുണ്ടായതായി കണക്കാക്കിയിട്ടുണ്ട്. ഇതിൽ വിളകൾക്കുണ്ടായ നാശനഷ്ടം 18545.25 കോടി രൂപ, മണ്ണിടിച്ചിൽ, ഉരുൾപൊട്ടൽ എന്നിവമൂലം കൃഷി ഭൂമിക്കുണ്ടായ നാശം 326.25 കോടി രൂപ, കാർഷിക മേഖലയിലെ ആസ്തികൾക്കും ഉല്പാദനോപാധികൾക്കുമുണ്ടായ നാശനഷ്ടം 130.34 കോടി രൂപ എന്നിവ ഉൾപ്പെടുന്നു. 2018-19-ൽ പ്രളയത്തിൽ കൃഷി നശിച്ചവർക്ക് പ്രകൃതിക്ഷോഭ ദുരിതാശ്വാസ പദ്ധതി പ്രകാരം സംസ്ഥാന വിഹിതമായി 17579 ലക്ഷം രൂപയും, എസ്.ഡി.ആർ.എഫ്.-ൽനിന്ന് 11598.8514 ലക്ഷം രൂപയും അനുവദിച്ചു. എറണാകുളം, കോഴിക്കോട്, തൃശ്ശൂർ ജില്ലകളിൽ പ്രകൃതിക്ഷോഭ ദുരിതാശ്വാസ പദ്ധതി പ്രകാരം പ്രളയത്തിന്റെ കടിശ്ശികയുണ്ടായിരുന്ന 175.0473 ലക്ഷം രൂപയും ഇപ്പോൾ 2021-22-ലെ ബഡ്ജറ്റ് വിഹിതത്തിൽനിന്നും അനുവദിച്ചിട്ടുണ്ട്. കൂടാതെ സംസ്ഥാന വിള ഇൻഷുറൻസ് പദ്ധതി പ്രകാരം 2018-19 ൽ 3996.47315 ലക്ഷം രൂപയും കടിശ്ശിക നൽകുവാനുണ്ടായിരുന്ന 2037 ലക്ഷം രൂപ 2019-20-ലും അനുവദിച്ചു.